

ግንቦት 7፤ የፍትህ፣ የነፃነትና የደሞክራሲ ገቅናቄ ድርጅታዊ የፖለቲካ መርሐ-ግብር



ግንቦት 7፤ የፍትህ፣ የነፃነትና የደሞክራሲ ገቅናቄ
Ginbote 7: Movement for Justice; Freedom and Democracy

1- መግቢያ

ለምዕተ ዓመታት በዘለቀው የኢትዮጵያ መንግሥታዊ ሥርዓት ውስጥ የኖረው የኢትዮጵያ ሕዝብ በታሪኩ ከተገኘነት አልፎ በዜግነት ደረጃ የታየበት አንድም ጊዜ የለም። በተመሳሳይም በየጊዜው ሥልጣን በጉልበታቸው ለመያዝ የቻሉና መንግሥታዊ ስርዓቱን የተቆጣጠሩ ኃይሎች ራሳቸውን ገዥዎች አድርገው ከጥቆማት ያለፈ ፍላጎት አሳይተው አያውቁም። በገዥዎች ዓይን፣ በተገኘነት የሚታይ ሕዝብ ከዜግነቱ የሚመነጨ መብቶች የሉትም። ገዥዎቹም በጉልበት በሚይዙት ሥልጣን፣ በሀገራችን የማህበራዊ የፖለቲካና የኢኮኖሚ ዘርፎች የሚፈጽሟቸው ተግባራት በሙሉ ከራሳቸው ፍላጎትና ጥቅም ጋር የተሰሰሩ ብቻ ናቸው። እነዚህ ገዥዎች እያንዳንዱን ኢትዮጵያዊ መብት እንዲለው ዜጋ እንዲያዩ፣ ተግባራቸውንም የዜጋውን ፍላጎትና ጥቅም ለመጠበቅ የሚያስገድዳቸው የሞራል፣ የአመለካከትና የመዋቅር ልዩም ኖሮ አያውቅም።

ሕዝብም እስከ ቅርብ ጊዜ ድረስ ራሱን በገዥዎቹ መልካም ፈቃድ ብቻ የሚኖር አድርጎ እንዲቀበል የተጨነበትን የአመለካከት ሽክም ተቀብሎ ሲኖር ዘመናት ተቆጥረዋል። ገዥዎቹ የሚፈጽሙትን በጎም ሆነ ክፉ ነገር በአብዛኛው ተቀብሎ መኖርን እንጂ ሌላ አማራጭ መኖሩን ማሰብ በማይችሉበት ረጅምና አስከሬ የጭለማ ዘመን ውስጥ ኖሯል።

የአገዛዝ መንግሥት ሥርዓት በሰፊነት ሀገር፣ ሕዝብ ከድህነትና ከድንቁርና ልገላገል፣ ሰብአዊና የሲቪል መብቶቹና ነፃነቶቹ ይከበሩልኝ የሚል ጥያቄ እንዲያነሳ ሥርዓቱ አይፈቅድም። ሕዝብ በራሱ ስሜትና ፍላጎት ተነሳሽ የመብት ጥያቄዎች ካነሳ የአገዛዙ ምላሽ ስልጣን ላይ ያወጣውንና ስልጣን ላይ መቀጠል ያስቻለውን ከፍተኛ የጉልበት ኃይል በመጠቀም ማፈን ብቻ ነው። በሀገራችን ዛሬም በስልጣን ላይ ያለው መንግሥት ያለፉት የአገዛዝ መንግሥታዊ ሥርዓቶች ዝርያ በመሆኑ የዜጎች መብትን በተመለከተ ያለው አቋም ካለፉት የአገዛዝ ሥርዓቶች የተለየ አይደለም። ሕዝብ ገዥዎች በቸርነታቸው ከሚወረወሩለት የመብትና የደህንነት ፈርፋሪ ውጭ ፣ በዜግነቱ ሊጠይቃቸው የሚገቡ መብቶች አሉት የሚል እምነት ዛሬም በሥልጣን ላይ ያሉት የሀገሪቱ ገዥዎች ዘንድ አይታወቅም። በመሆኑም ሕዝብ የገዛ ሀገሩና የገዛ ሕይወቱን በሚመለከቱ ጉዳዮች ላይ ለመምከርና ለመወሰን መብት የለም ተብሎ በባይተዋርነት እንዲኖር ተገዷል። ይህ ደግሞ ጉልበቱን፣ ዕውቀቱንና ሃብቱን በነፃነት መንፈስ በማንቀሳቀስ፣ ከዓመት ወደ ዓመት እየተባባሱ የሚሄዱትን ኢኮኖሚያዊና ማህበራዊ ችግሮችን ማቃለል እንዳይቻል ትልቁ እንቅፋት ሆኖበታል።

ይሁንና፣ በየደረጃውና ለረጅም ጊዜ በተለያዩ ዘርፎች የኢትዮጵያ ሕዝብ ያደረገው ትግል፣ የተገኘነት ስብእናውን አውልቆ በዜግነቱ የሚገባውን ያልተሸራረፈ መብት ከሚጠይቅበት ደረጃ አድርጶታል። በእዚህ አቅጣጫ በቅርቡ በምርጫ 97ና ከአዛም

በኋላ በሀገራችን ፖለቲካ ውስጥ የተከሰቱት ኩነቶች በሙሉ ሕዝብ በታሪኩ ያደረጋቸው ትግሎች ድምር ውጤት ከፍተኛ መገለጫዎች ናቸው።

ዛሬ በሀገራችን ያለውን የተወሳሰበ ሁለገብ ችግር አሳሳቢ ደረጃ ላይ ያደረሰው ሕዝብ በመንግሥት ሥርአቱ አመሠራረትና በሥርአቱ እንቅስቃሴ ላይ ወሳኝነት ያለው ሚና መጫወት አለመቻሉ ነው። ከችግሮቻችን ሁሉ መሠረታዊ የሆነው ችግር ከፖለቲካ ጉዳይ ጋር የተሳሰረው ችግር ሆኗል። ዛሬ በሀገራችን በአንድ በኩል ራሱን ከተገዥነት አላቆ ሙሉ የዜግነት መብቱ እንዲከበርለት የሚፈልግ ሕዝብና በሌላ በኩል የገዥነት አባዜውን አራግፎ ሕዝብ በዜግነቱ የሚጠይቃቸውን መብቶች ለማክበር ፈቃደኛ ያልሆነ መንግሥታዊ የአገዛዝ ሥርአት ተፋጠው ቆመዋል። ይህ ችግር በጊዜ መፍትሄ ካላገኘ በሀገራችን ውስጥ የሚታየውን አጠቃላይ ቀውስ ከእዚህ በፊት አይተናቸው ከምናውቃቸው ቀውሶች በላይ የከረረና የናረ ደረጃ ላይ እንደሚያደርሰው ጥርጣሬ ሊኖረን አይገባም። ይህ ቀውስ አንዱን ወገን ጠቅሞ ሌላውን የሚጎዳ ሳይሆን ለሁሉም አጠቃላይ ወድመትን ሰንቆ የሚነሳ፣ ለማሰብ እንኳን የሚዘገንን መጥፎ መዘዝ ያረገዘ ነው። ይህ ቀውስ በሀገራችን ክልል ታጥሮ የሚቀር ብቻ ሳይሆን በአካባቢው የሚገኘውን ሰላምና መረጋጋት ጎብኝቶት የማያውቀውን የአፍሪቃ ቀንድ ጭምር ወደባሰ ቀውስ አንደሚደለው መተንበይ አያስቸግርም።

ማዕከላዊ ከሆነው ፖለቲካዊ ችግር ባሻገር የሀገራችንን ሕዝብ ተብሎ የያዙት መልክ ብዙ ችግሮች በርካታ ናቸው። የኢኮኖሚ ድህነቱ አስከፊነት በየጊዜው በሚከሰተው ረሃብና ስቆቃ ይገለጻል። በወባ፣ በሳንባ-ነቀርሳ፣ በኤድስና ከንጹህ የመጠጥ ውኃ አቅርቦት ጋር በተያያዙና በሌሎች ምክንያቶች በየቀኑ እንደቆጠል የሚረገፈው የሕዝብ ብዛት የጤንነት ችግራችን ምን ያህል አሳሳቢ ደረጃ ላይ እንደደረሰ የሚያሳይ ነው። ማንበብና መጻፍ የማይችለው የሕዝብ ቁጥር መጨመር፣ ትምህርት ቤት መግባት የቻለው ደረጃውን የጠበቀ ዕውቀት መቅሰም አለመቻሉ፣ ከከፍተኛ ሁለተኛ ደረጃ አንስቶ አስከፊ የኒቨርስቲ ድረስ ተምሮ የሥራ ዕድል የሚያጣው ወጣት ከ80% በላይ መሆኑ፣ የገጠሩን ድህነት መሸከም ያልቻለው ሕዝብ ወደ ከተሞች በመፍለስ በሥራ አጥነት የሚርመሰሰውን ባተሌ ቁጥር የሚያስፈራ ደረጃ መድረሱ፣ ማህበራዊ ችግሮቻችን አስፈሪ መሆናቸውን ይገልጻሉ። በሕዝብና በሀገር ሃብት ላይ ጥቂቶች ብቻ እንዳሻቸው የሚያዙበት፣ ያለማንም ተቆጣጣሪ እንዳሻቸው የሚዘርፉበት ሁኔታ፣ የሀገሪቱ ዜጎች በደልና ጥቃትን አቤት የሚሉበት የፍትህ ሥርአት አለመኖር፣ የጎብረተሰባችንን ቅስም እየሰበረና ተስፋ እያስቆረጠ የቆየ የሞራል አቋሙን እየናደ እንደ ሀገርና አንድ ሕዝብ ህልውናችንን እየሰረዘ ይገኛል። በሀገር ውስጥ የተፈጠረው በአድልኦና በዘረኛነት ላይ የተመሠረተ የፖለቲካና የኢኮኖሚ መዋቅር፣ በርካታ ዜጎችን በገዛ ሀገራቸው ባይተዋር እንዲሆኑ በማድረግ ምርጫቸው ዕውቀታቸውንና ጥሪታቸውን እየቋጠሩ በገፍ እንዲሰደዱ በማድረግ ላይ ነው። ሕዝብ ባለቤትነቱን በተቀጣጠሉ ሀገር፣ የተፈጥሮ መራቆትን የሚያስቆመው ጠፍቷል። የሀገርና የወገን ብሔራዊ ክብርና ጥቅም ጥቂት የሰልጣን ሱስኞችን ጥም ለማርካት ሲባል እየተረገጠና እየተቸረቸረ ነው። ህልቆ መሳፈርት የሌለው ማህበራዊና ኢኮኖሚያዊ ችግራችን ዞሮ ዞሮ የሚመነጨው ቀደም ብለን ከጠቀስነው ሕዝብን በዜግነት የሚያስተናግድ ነፃና ፍትሃዊ

በሆነ መንገድ ዜጎች በሕይወታቸው ውስጥ የሚያጋጥሟቸውን ችግሮች በጥረታቸው ማቃለል የሚችሉበት የፖለቲካ ሥርአት ባለመኖሩ ነው።

ንቅናቄያችን ከሁሉም ችግሮቻችን ለይቶ በፖለቲካ ችግራችን ላይ ብቻ ያተኮረ መርሐ ግብር እንዲነድፍ የተገደደበት ሁኔታ የመነጨውም ከእዚህ ፖለቲካውን የችግራችን መንስኤና መፍትሄ ቁልፍ አድርጎ ከማየት ከተደረሰበት ድምዳሜ ነው።

ግንቦት 7፤ የፍትህ የነፃነትና የደሞክራሲያዊ ንቅናቄ ሙሉ ትኩረቱን የፖለቲካ ችግራችንን በመፍታቱ ጉዳይ ላይ ያደርጋል ሰንልም ፣ ከፖለቲካው ጉዳዮች መሀል ለይቶ የሚያያቸው መሠረታዊ የፖለቲካ ነጥቦችንም አስቀምጦ ነው። እነዚህ መሠረታዊ ነጥቦች የኢትዮጵያ ሕዝብ ራሱን የሥልጣን ባለቤት ለማድረግ ለዘመናት ያደረጋቸውን ያለተሳኩ ትግሎች በመገምገም የተደረሰባቸው ናቸው። በተለይ ደግሞ በ1997 ብሔራዊ ምርጫ ሕዝብ እራሱን የሥልጣን ባለቤት ለማድረግ ያደረገው ትግል የደረሰበትን ከፍተኛ የዕድገት ደረጃና ይህ ትግል የጋጠሙትን እንቅፋቶች የተለየ ትኩረት ሰጥቶ በመመርመር የተደረሰባቸው ነጥቦች ናቸው።

በምርጫ 97 የኢትዮጵያ ሕዝብ በሀገራችን ደሞክራሲያዊ ሥርአት ለመዘርጋት ችሎታ፣ ብቃቱና ጽናቱ እንዳላው አረጋግጧል። ሕዝብ የሰልጣን ባለቤት መሆን ያልቻለው የሰጠውን ድምፅ በገለልተኛነት የሚቆጥርለት በማጣቱ ነው። በደምፅ ቆጠራ ሂደት ችግር ሲፈጠር አቤት የሚልበት ገለልተኛ ፍርድ ቤት ባለማግኘቱ ነው። ሕገመንግሥታዊ መብቱን ተጠቅሞ የደረሰበትን የምርጫ ድምፅ ዘረፋ በተቃዋሚ ሰብሰባዎችና ሰልፎች፣ በሥራ ማቆም አድግዎች መግለጽ እንዳይችል በገዥው ፓርቲ ፍላጎት በሚዘወሩ የጎሊናና ሕገመንግሥታዊ ነፃነት በሌላቸው የመከላከያ፣ የሰለላና የፖሊስ ኃይሎች በመታፈኑ ነው። ምሬቱን ቁጭቱንና በደሉን የሚያስማበት ነፃ የሆነ የመገናኛ ብዙሀን በሀገሩ እንዳይኖር በገዥው ፓርቲ በመደረጉ ነው። እነዚህ ቁምነገሮች የንቅናቄያችንን ዓላማና ግብ፣ ወደ እንቅስቃሴው ግብ ለመጓዝ የምንከተላቸውን የትግል ስልቶችና መርሆች፣ ድርጅታዊ አወቃቀሩንና አሠራሩን ወስነውታል

2- የፖለቲካ ግብ፤

- ዓላማችን የመንግሥት ሥልጣን ለመያዝ ሳይሆን በሀገራችን ፖለቲካ ያገባኛል ከሚሉ ሁሉም ኃይሎች ጋር በመተባበር የመንግሥት ሰልጣን የሚያዘበትን አግባብ በሕዝብ ነፃ ፍላጎትና ውሳኔ የሚገዛ፣ ሰላማዊ ህጋዊና ደሞክራሲያዊ የሆነ የፖለቲካ ሥልጣን አያያዝ ሂደት በሀገራችን ለማስጀመር ነው።
- ዓላማችን በሀገራችን እንዲጀመር የምንፈልገው ሰላማዊ ህጋዊና ደሞክራሲያዊ የፖለቲካ ሥልጣን አያያዝ ሂደት ብልጭ ብሎ እንደገና በአምባገነንነት ግርሻ መልሶ የሚጠፋ እንዳይሆን የሚጠብቁ ነፃ መንግሥታዊ

ተቋማት፣ ነፃ የመከላከያ፣ የደህንነትና የፖሊስ ኃይል፣ ነፃ ፍርድ ቤት፣ ነፃ የምርጫ ቦርድ፣ በፖለቲካ ኃይላቱ ስምምነትና በሕዝብ ንቁ ተሳትፎ የሚመሠረቱበትን ሁኔታ በቅድሚያ ለመፍጠር ነው።

- ዓላማችን ነፃ የሆኑት መንግሥታዊ ተቋማት እንዲቋቋሙ፣ የሚቋቋሙትም ነፃነታቸው ተከብሮ እንዲቀጥል፣ ራሳቸውም ነፃ ተቋማት ሆኑ እንዲሁም በሕዝብ ፍላጎትና ምርጫ የሚፈጠረው አስተዳደር፣ በህግና በውክልና ከተሰጠው የሰልጣን ገደብ በማለፍ ችግር እንዳይፈጥር ቁልፍ መከላከያ የሆነውን የመገናኛ ብዙሀን ነፃነት ለማስከበር ነው።
- ዓላማችን ሕዝብ ነፃነቱን ለመከላከል አቅም የሚሰጡትን የራሱን ነፃ ማህበራዊ፣ ኢኮኖሚያዊና ባህላዊ ተቋማትን የሚፈጥሩበትንና የሚያጠናክሩበትን፣ በጥቅሉ የሲቪል ማህበረሰብ ግንባታ ሂደት የሚፋጠንበትን ሁኔታ ለማመቻቸት የሚቻለውን ሁሉ ለማድረግ ነው።

3- ንቅናቄያችን፣ ዲሞክራሲያዊ ማህበረሰብ ለመገንባት የሚገለገልባቸው መሠረታዊ እሴቶች፤

- ፍላጎታችን የሁሉም ዜጎች የግለሰብ መብት በአኩልነት የሚከበርበት፣ ሁሉም ዜጎች በህግ ፊት በአኩልነት የሚታዩበት፣ ሁሉም ዜጎች እኩል የሆነ ዲሞክራሲያዊ የፖለቲካ መብቶች ያላቸው መሆኑን የመቀበል እምነት የአዲሱ መንግሥታዊና ፖለቲካዊ ሥርዓት የማዕዘን ድንጋይ እንዲሆን ነው።
- ፍላጎታችን መሠረታዊ የሆኑት የግለሰብ መብቶች በሚከበሩበት የፖለቲካ ማእቀፍ ውስጥ ባህልን የማበልጸግ፣ ቋንቋን የማሳደግ፣ የመጠቀምና እንዲሁም ራስን በራስ የማስተዳደር ዲሞክራሲያዊ የፖለቲካና የባህል መብቶች በተግባር እንዲተረጎሙ ለማድረግ ነው።
- ፍላጎታችን በሀገራችን የሚገኙ የበርካታ ዘውጌ ማህበረሰባት ቋንቋዎች፣ ባህሎችና እምነቶች የውበታችን መገለጫ እንጂ የልዩነታችን መሠረቶች ሆነው ለሁላችንም ድክመትና ውድመት መሣሪያ እንዳይሆኑ ለማድረግ ነው። የዘውግ እኩልነት የመብት ጥያቄዎች በሀገራችን ለዐላዊ አንድነት ክልል ውስጥ፣ በሁሉም የሀገሪቱ ዜጎች የተባበረ ትግል መፍትሄ የሚያገኙበት ብቸኛው አማራጭ ሆኖ በሁሉም የሀገሪቱ ዜጎች ተቃራኒነት እንዲኖረው ለማድረግ ነው።
- ፍላጎታችን የኢትዮጵያን ሕዝብ ከፋፍሎ ለመግዛት ሲባል የዘውግ ልዩነቶቻችንን ምክንያት በማድረግ በሰልጣን ላይ ያለው አገዛዝ የሚያሰራጨውን መርዘኛና አደገኛ የዘረኛነት አመለካከት ሕዝብና የተለያዩ

የፖለቲካ ድርጅቶች እንዲገነዘቡት በማድረግ የዘረኛነት መርዘ ከሕብረተሰባችን ውስጥ በጊዜ ለመንቀል ነው።

- ፍላጎታችን ሕዝብ በዜግነቱ የሚጠይቃቸው መብቶች፣ በነፃ ሃሳብን የመግለጽ፣ የመሰብሰብ፣ የመደራጀት፣ ያለፍራቻ የመሥራት፣ የመኖር፣ ከቦታ ቦታ የመንቀሳቀስ መብቶች እንዲከበሩ፣ የህግ የበላይነት የሰፈነበት፣ ሕዝብ በሀገር ይሁን በመንደር ደረጃ የሚያስተዳድሩትን የመምረጥ መብት የሚጎናጸፍበት፣ ሕዝብ የፈለገውን የፖለቲካ፣ የማህበራዊና የኢኮኖሚ እንቅስቃሴ የመፍጠርና የመከተል ነፃነቱ እንዲጠበቅ፣ እነዚህ የመብት ጥያቄዎች ሁሉንም የሀገሪቱ ዜጎች፣ ያለምንም የዘውግ፣ የቋንቋ፣ የባህል፣ የሃይማኖት፣ የፆታ፣ የዕድሜና የፖለቲካ አመለካከት ልዩነቶች በተግባር እንዲተረጎሙ ለማድረግ ነው። በጥቅሉ የሀገራችን ሕዝብ አንደ ዜጋ ታይቶ መብቶቹ እንዲከበሩለትና የገዛ ሕይወቱን በሚመለከቱ በማናቸውም ጉዳዮች ላይ የመወሰን ሰልጣን እንዲቀዳጅ ለማድረግ ነው።

4- የንቅናቄያችን የትግል ስልትና መርሆች

- ትግላችን ቀኖናዊ በሆነ መንገድ የሚከተለው የትግል ስልት የለውም። የሀገራችንን ተጨባጭና የተለየ ሁኔታ ግምት ውስጥ በማስገባት ማንኛውንም ዓይነት ሁለገብ የሆነ የትግል ስልት በተግባር ያውላል። የትግል ስልት ምርጫችን የግፍ አመጸቸውን በሕዝብ ላይ የሚያዘንቡ ገዥዎችና ደጋፊዎቻቸው በሚያኪያሂዱት የህግና ሌላም ማስፈራሪያ የማይታቀብ ይሆናል። በሌላ ጎኑ ንቅናቄያችን የኢትዮጵያ ሕዝብ በምርጫ 97 በገዥዎቹ ላይ የተጎናጸፈውን የሞራል የበላይነት እንዲከበር ያደርጋል። በቅርብ ጊዜ በሀገራችን ውስጥ ለመጀመሪያ ጊዜ ተሞክሮ የነበረውን ሰላማዊ የትግል ስልት ጠንካራና ደካማ ጎኖች በመገምገም መስተካከል ያለበትን በማስተካከል ይህን የትግል ስልት እንደአስፈላጊነቱ በሥራ ላይ ያውላል። ሰላማዊ ትግል ሲባል ግን በሰልጣን ላይ ያሉት ገዥዎች ሰላማዊ ነው ብለው እንዳሻቸው በሚደነግጉልን አፋኝ ህግ የሚገዛ እንደማይሆን፣ ህገወጥ የሆኑ ህጎችን፣ ደንቦችንና መመሪያዎችን በቂ ዝግጅት በተደረገበት የሕዝባዊ ሰላማዊ እምቢተኛነት እርምጃዎች በመጣስ የሚከናወን መሆኑን ያረጋግጣል።
- ትግላችን፣ በሀገራችን የነገሡት አምባገነን ገዥዎች የፍትህ ሥርዓቱን፣ የመከላከያ፣ የደህንነቱንና የፖሊስ ኃይሉን እንዳሻቸው በሚጠቀሙበት ሁኔታ የሚደረግ ነው። ትግላችን ዜጎች መብታቸውን፣ ሕይወታቸውንና ንብረታቸውን ህገወጥ ከሆነ የገዥዎች ጥቃት የሚከላከሉበት ሥርዓትና ተቋማት እንዳይኖሩ በተደረገበት ሁኔታ ውስጥ የሚካሄድ ነው። በዚህ ዓይነቱ ሁኔታ ውስጥ የሚደረግ ትግል ሕዝብን ቅጥ ከሌለው የአምባገነኖች ጥቃት ለመከላከል የሚቻልበት ስልትና ዝግጅት ያስፈልገዋል። ይህን ግምት ውስጥ በማስገባት ንቅናቄያችን አራሱን ከእንዲህ ዓይነቱ ጥቃት መከላከል የሚችልባቸውን ዘዴዎች ያጤናል፣ በሥራ ላይም ያውላል።

5- ንቅናቄያችን ከሌሎች መሰል የፖለቲካ ኃይላት ጋር ለሚያደርገው ትብብር የሚገለገልባቸው መሠረታዊ እሴቶች

- **የግንቦት 7** ንቅናቄ በቅድሚያ ማናቸውም በሀገሪቱ ፖለቲካ ያገባኛል የሚሉ ኃይሎች፣ በስልጣን ላይ ያለው መንግሥታዊ አገዛዝ ጭምር የሀገራችን ሕዝብ በዜግነት እንጂ በተገዥነት መኖርን የማይቀበል መሆኑን ተረድተው፣ የኢትዮጵያ ሕዝብ በዜግነቱ የሚገቡት መብቶች ተከብረውለት ለመጀመሪያ ጊዜ ለሚፈጠረው የሕዝብ ምስፍንና ላረጋገጠ መንግሥታዊ ሥርአት ሁላችንም በጋራ እንድንሠራ ነው።
- ንቅናቄያችን በሀገራችን ፖለቲካ ያገባናል የሚሉ የፖለቲካ ፓርቲዎች በአንድነት ተባብረው መሥራት ይገባቸዋል ብሎ ያምናል። እነዚህ ኃይሎች በመወያየትና በመግባባት መፈጠር ለሚገባው ሰላማዊ፣ ህጋዊና የሰለጠነ የሽግግር መድረክ በጋራ መታገል ይኖርባቸዋል።
- የፖለቲካ ኃይሎች ትብብር ዋና ዓላማ ስልጣን ላይ ያለውን አገዛዝ አስገድዶ ወደ ድርድር ለማምጣት ይህ ካልሆነም፣ አገዛዙን በሁለገብ ትግል በማስወገድ በሀገራችን የዲሞክራሲያዊ ሥርአት ግንባታ ሂደትን ለማስጀመር ቁልፍ መሣሪያ ነው። የሚፈጠረው ትብብር መድረክ በሥልጣን ላይ ያለውን አምባገነናዊ አገዛዝ ማውረድ ብቻ ሳይሆን፣ በቦታው ዲሞክራሲያዊ መንግሥታዊ አስተዳደር በኢትዮጵያ ለመተካት እስከሆነ ድረስ፣ የትብብሩ አባላት በሙሉ በጋራ የሚሰማሙባቸው የማይጣሉና የማይገሰሱ የትብብሩ የፖለቲካ እሴቶች በቅድሚያ መቀመጥ አለባቸው። እነዚህ እሴቶች፣ የኢትዮጵያን ሉዐላዊ አንድነት መቀበል፣ የፖለቲካ ሥልጣን፣ በሀገር አቀፍ ይሁን ከዚያ በታች በሚገኙ አስተዳደራዊ አሃዶች ውስጥ የሚያዘው ዜጎች በአኩልነት በሚሰጡት የአንድ ሰው አንድ ደምፅ ሥርአት መሆኑን ማመን፣ የትብብሩ የትግል ዓላማ ሥልጣን ለመያዝ ሳይሆን ሥልጣን በሕዝብ ፈቃድ የሚያዘበትን ነፃና ዲሞክራሲያዊ ሁኔታ ለማመቻቸት መሆኑን መቀበል ናቸው። ንቅናቄያችን እነዚህን መሠረታዊ እሴቶች ከተቀበሉ ማናቸውም ዓይነት ተመሳሳይ የፖለቲካ፣ የኢኮኖሚና የማህበራዊ ፖሊሲዎች ከሏቸው፣ የራሳቸው የሆኑ አደረጃጀቶችን የሚጠቀሙና የትግል ስልት የሚከተሉ የፖለቲካና ፖለቲካዊ ካልሆኑ ቡድኖች ጋር በትብብር ለመሥራት ፈቃደኛ ነው። ለዚህም ዕውን መሆን ጥረት ያደርጋል።
- ንቅናቄያችን የሀገራችንን ሕዝብ ከመንግሥታዊ የአገዛዝ ሥርአት ወጥቶ በሕዝብ ምስፍንና ላይ ወደ ተመሠረተ መንግሥታዊ የአስተዳደራዊ ሥርአት ለመሸጋገር ያለውን ፍላጎት በዋነኛነት የዘጋው በሥልጣን ላይ ያለው ገዢ ፓርቲ ነው ብሎ ያምናል። በመሆኑም ይህንን ተረድተው ከዚህ ገዢ መንግሥት ጋር የሚደረግ የተቃዋሚዎች ትግል በቅድሚያ ማተኮር የሚገባው ሕዝብ ወሳኝ መሆን የሚችልበትን አጠቃላይ የነፃነት ሁኔታ መፍጠር፣ እንዲሁም ይህንን ነፃነት የሚንከባከቡ ተቋማት ማቆም መሆኑን ከተቀበሉና ይህንን ቁልፍ የፖለቲካ ቁምነገር መርሐቸው አድርገው በአደባባይ ከሚወጡ፣

- በሀገር ውስጥና ከሀገር ውጭ ከሚገኙ የፖለቲካ ድርጅቶች ጋር ተባብሮ ለመሥራት ዝግጁ ነው። የፖለቲካ ድርጅቶቹ በዚህ መንገድ ለመሄድ ፈቃደኛ እስከሆኑ ድረስ ንቅናቄያችን ሁሉንም ድርጅቶች በአኩልነት ለማስተናገድ ፈቃደኛ ነው።
- ንቅናቄያችን ከላይ የተቀመጠውን ወሳኝ የፖለቲካ አጀንዳዎች የጋራ አጀንዳቸው አድርገው ለመንቀሳቀስ ፍላጎት ካላቸው በውጭ የሚገኙ የፖለቲካ ድርጅቶች፣ የድጋፍ ድርጅቶችና የሰብአዊና የሲቪል መብቶች ተከራካሪ ቡድኖችና ሌሎች የሲቪል ማህበራት ጋር በጋራ ለመሥራት ይጥራል።
- ንቅናቄያችን ዓላማውን በውጭ ለሚገኘው ኢትዮጵያዊ በማስተዋወቅ፣ ሰፊ ዓለም አቀፍ የድጋፍ ድርጅቶች መዋቅር በዓለም ላይ ይዘረጋል። እነዚህ የድጋፍ ድርጅቶች ከሌሎች የፖለቲካ ድርጅቶች ደጋፊዎች ጋር በንቅናቄያችን ዋና አጀንዳ ዙሪያ በጋራ እንዲሠሩ ትልቅ ጥረት ያደርጋል።

6- የንቅናቄያችን የእርቅና የመቻቻ እሴቶች

- ትግላችን በሁኔታዎች አስገዳጅነት በሀገራችን ውስጥ ሰላማዊ በሆነ መንገድ መንቀሳቀስ ባለመቻላቸው የተነሳ ሌሎች ሁለገብነት ያላቸውን የትግል ስልቶችን የመረጡና ወደፊትም በተመሳሳይ ምክንያት ሊመርጡ የሚችሉ ማናቸውም እንቅስቃሴዎች በሰላማዊ የትግል ስልት ውስጥ የተካተቱን የመቻቻልን፣ የመደራደርን፣ ልዩነትን የማጥበብን፣ ለሰላማዊ መፍትሄዎች ቅድሚያ መስጠትን፣ ባለጋራንና ደጋፊዎቹን አለማስበረገግን የመሳሰሉትን መሠረታዊ እሴቶች የእንቅስቃሴያቸው መመሪያዎች እንዲያደርጓቸው ግፊት የሚያደርግ ይሆናል። በተለይ በሥልጣን ላይ ያሉት ገዥዎች የፈጠሩት መርዘኛ የዘር ፖለቲካ በባህላችን ከኖረው በደልን በአመጽ ከመመከት ባህላችን ጋር ተደምር ሕብረተሰባችንን መውጫ ከማይኖረው የአልቁትና ውድመት ገንገም ውስጥ እንዳያሰገባው ንቅናቄያችን ሁሉም ልዩነቶችን በውይይት፣ በድርድርና ሰላማዊ በሆነ መንገድ ለመፍታት በየወቅቱ ለመፈጠሩ እውነተኛ እድሎች በሩን የማይዘጋ ይሆናል።
- ትኩረታችን ብዙዎቻችንን ሊያስተባብሩ በሚችሉ መሠረታዊ ጉዳዮች ላይ እንዲሆን በማድረግ፣ መሠረታዊነት የሌላቸው ልዩነቶች በቀላሉ አንድነታችንን እንዳይፈታተኑ ለማድረግ አጽንኦት ሰጥቶ ይንቀሳቀሳል። መሠረታዊ ያልሆኑ የድርጅቶች ልዩነቶች በሙሉ የዲሞክራሲያዊ የሽግግር መድረኩ በሚፈጥረው የተመቻቸ ሁኔታ ሁሉም የፖለቲካ ድርጅቶች ለሕዝብ እያቀረቡ፣ ሕዝብ በሚሰጠው ዲሞክራሲያዊ ውሳኔ መፍትሄ ያገኛሉ ብሎ ያምናል። ይህ የልዩነቶች አፈታት አግባብ የመተባበሪያ መመሪያ ሆኖ በሁሉም ድርጅቶች ተቀባይነት እንዲያገኝና በሥራ ላይ እንዲውል ይጥራል።

7- ንቅናቄያችን የሚታገላቸው ጎጂ ባህሎች

- በሀገራችንና በታሪካችን ተከስቶ የማያውቅ በሕዝብ ምስፍንና ላይ የቆመ መንግሥታዊ የአስተዳደር ሥርአት የመመሠረት ዓላማ ማሳካት የሚቻለው፣

በቅድሚያ ተከታታይ የአገዛዝ ሥርዓቶች የሥልጣን ዕድሜያቸውን ለማራዘም ሲሉ በህብረተሰባችን ውስጥ ተንሰራፍቶ እንዲቀጥል ካደረጉት የጥርጣሬ፣ ራስን ብቻ የማስቀደም፣ እኔ ያልኩት ብቻ ካልሆነ፣ የመሰረነትና ሌሎችንም ጎታችና ጎጂ ባህሎች ሁላችንም አውልቀን ስንጥል ብቻ እንደሆነ ንቅናቄያችን ያምናል። አንዱ ወገን የሌላውን ወገን ጭንቀቶች፣ ፍራቻዎች፣ ፍላጎቶች በቀና መንፈስ አዳምጦ፣ በመቀራረብና በመግባባት ለመፍትሄዎቻቸው በጋራ መሥራት አማራጭ የሌለው የአንድነት ጎዳና መሆኑን ይቀበላል።

- ንቅናቄያችን የሀገራችንን ሕዝብ የገጠሙት ማህበራዊ፣ ኢኮኖሚያዊና ፖለቲካዊ ፈተናዎች ግለሰቦች ይሁኑ ጥቂት ቡድኖች በተናጥል፣ በሚያደርጓቸው ጥረቶች ብቻ የሚታለፉ እንዳልሆኑ ይረዳል። ብንወድቅም ብንነሳም በአንድነት ብቻ እንደሆነ ይገነዘባል። መተባበር፣ ጊዜያዊ ጥቅም ማስገኛ ሳይሆን፣ ዘላቂታዊነት ላለው የተረጋጋ እና የበለጸገ ፍትሃዊ የሆነ ሀገርና ማህበረሰብ ለመፍጠር ወሳኝ መሆኑን ንቅናቄያችን ከልብ ይቀበላል።

ጥሪ ለኢትዮጵያ ሕዝብ።

ነፃነትና ፍትህ፣ ትምህርትና የጤና አገልግሎት፣ ሠርቶና ጥር ግር ኑሮን ማሻሻልና መበልጸግ፣ እነዚህና ሌሎችም መብቶች በዜግነትህ ልታገኛቸው የሚገባ እንጂ እንደመርገም በራስህ ላይ የሚከመሩ ገዥዎች የሚቸሩህ አይደለም። ማንም ገዥ እነዚህን መብቶችህን እንዳሻው ሊሰጥ እንዳሻው ሊከለክል ልትፈቅድለት አይገባም።

ገበሬው የመንግሥት ጭሰኛ ሳይሆን የመሬት ባለቤትነት መብቱ የተከበረ፣ የማዳበሪያና የእርሻ መሣሪያ፣ ሌሎችንም ቁሳቁሶች አግኝቶ በነፃነት ሠርቶ የሚኖርብት፤

ላብአደሩ ለድካሙ ተመጣጣኝ ክፍያ የሚያገኝበት፣ የሥራ ቦታ ደህንነቱ የተጠበቀበት፣ ጥቅሙንና ፍላጎቱን የሚንከባከብበት፣ በነፃነት ያቆመው የራሱ የሙያ ማህበር ባለቤት በመሆን በትጋት የሚያመርትበት፤

ተማሪውና አስተማሪው የዜግነት መብታቸው በተከበረበት የአካደሚክ ነፃነት በሰፈነበት የመማርና የማስተማር ሂደቱም ደረጃው በተጠበቀበት ሁኔታ ዕውቀት የሚገባበት፤

ነጋዴውና ባለፋብረካው ያለምንም አድልኦ ለሁሉም ባለሃብት በአኩልነት በተደላደለ የመጪካከሪያ ነፃ ገበያ በሥራቸው እየተወዳደሩ የሚበለጽጉበት፤

ዳኞች ለሙያቸው ክብር ያላቸው፣ የፖለቲካ ሹመኞችን ፊት አያዩ ሳይሆን፣ በነፃነትና በልቦናው ለተጻፈው ህግና ለፍትህ እንዲሁም ለጎሊናቸው ብለው ብይን የሚሰጡበት፤

በመንግሥታዊ የሲቪልና የወታደር ተቋማት ውስጥ የሚሠሩ የመንግሥት ሠራተኞችና የመከላከያ ኃይል አባላት የሥራ ዋስትናና የአድገት ደረጃ መሻሻል

ከዘረኛነትና ከአድልኦ በጸዳ፣ በችሎታና በጥረት መመዘኛ ዋናው መለኪያ በሆነበት ሁኔታ ሕዝብን የሚያገለግሉበት፤

በአጠቃላይ ሁሉም ዜጎች በፍላጎታቸውና በምርጫቸው የመሥራትና የመኖር ሰብዓዊ ነፃነታቸው የወያኔ/ኢሕአዴግም ሆነ ሌላ የፖለቲካ ፓርቲ አሽከር፣ አደግዳጊና ፍለጎት ፈጻሚ በመሆን የሚያገኙት እርጥባን ሳይሆን፣ በዜግነታቸውና በሰውነታቸው የታደሉት መብት መሆኑን የተቀበለ አዲስ የፖለቲካ ሥርዓት ለመመሥረት ሁላችንም በጋራ እንነሳ።

በተለይ የመከላከያ ሠራዊቱ የሀገራችን አምባገነን ገዥዎች የሰልጣን ዕድሜያቸውን ለማራዘም ሲሉ ብቻ በሚጭሩት ጦርነት ውድ ሕይወቱን እንዳልባሉ ነገር በየቦታው የሚገብርበት አስቃቂ ሁኔታ ማብቃት ይኖርበታል። ይህ ኃይል በራሱ የሚከፍለው መስዋዕትነት ሳያንሰው፣ በገዛ ወገኑ ላይ የግፍ እርምጃ እንዲወስድ እየተገደደ፣ የወገንና የሀገር መከታ ሳይሆን የአንድን ፓርቲ ጠባብ ጥቅም ስለመጣቱ አስፈሪ ጭራቅ ሆኖ በሕዝብ የሚታይበት ሁኔታ እንዲያከትም ትግል ማድረግ ይኖርበታል። ዘላቂታዊ የሙያ፣ የቅጥርና የዕድገት ዋስትና እንደጠየቀ ጤዛ ብን ብለው ከሚጠፉ አምባገኖች ጋር በመለጠፍ የሚገኝ ሳይሆን ሕዝባዊ አጋርነትን በማረጋገጥ የሚሰጥ፣ ዘላለማዊ ክብር የተደረገበት ሽልማት መሆኑን መረዳት ይኖርበታል። የሕዝብ ነፃነትና መብት ሲጠበቅ የአርሱም ነፃነትና መብት አንደሚጠበቅ ተረድቶ ሕዝባዊ ትግሉን ለመደገፍ ቆርጦ እንዲነሳ ልዩ ጥሪያችንን እናቀርባለን።

የኢትዮጵያ ሕዝብ ሆይ!!

ሁሉም ዜጎቿን በአኩልነት የምታስተናግድ፣ አንድነትዋን የጠበቀች፣ እውነተኛ ደሞክራሲያዊት ኢትዮጵያን ለመመሥረት በምታደርገው ትግል በግንባር ቀደምትነት እስከ መጨረሻው አብረንህ ለመታገልና ለድል ለመብቃት ቆርጠን ተነስተናል።

ንቅናቄያችን ከፊታችን የተጋረጠው ፈተና ከባድ መሆኑን ይቀበላል። ይህም ሆኖ በሰው ልጆች የጋራ ጥረት የማይቃለል ምንም ዓይነት የጋራ ችግር የለም በሚለው የአብርሃት ራዕይ መሠረት ትክክለኛ ለትክክለኛ ተደጋግፈን፣ በጸናት በመታገል በጋራ ወደ ዓለምነው ግብ እንደምንደርስ ንቅናቄያችን በጽኑ ያምናል። የደሞክራሲ ሥርዓት በሀገራችን መገንባቱ አይቀሬ ነው!!!

ግንቦት 7 2000